

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī|
vedāntācāryavaryo me sannidhattāṃ sadā hṛdi||

villūr naḍādūr śrī karuṇākarācāryeṇa viracitam
|| navanītanumat śatakam ||
(prābhañjaniprāsa śatakam)

This document has been prepared by*

Sunder Kidambi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ

॥ navanītahanumat śatakam ॥

1. prārambhaprakaraṇam

navanītamayaṃ naumi navasaṃvatsare kapim |
navamījapadāsaktaṃ navavyākṛtipaṇḍitam || 1 ||

niṣaṅgī navanītena niṣaṅgī svajaneṣu ca |
niṣaṅgī yajuṣāṃ lakṣye niṣaṅgī kṣemado'stu me || 2 ||

navanītavilīptāṅgo navanītavilepanam |
navam cakre yadīyānām navam mām tanutādayam || 3 ||

naṭadhakkājasūtrāṅām sphuṭam vettā girām muneḥ |
ghaṭajasya hṛdam ketupaṭasthaḥ kṣemado'stu me || 4 ||

anumānavatām śreṣṭho hanumānastu me śriyai |
manuvaṃśyaharernāmnā manumāniti viśrutaḥ || 5 ||

añjanābhatanau raktaṃ añjanātanayaṃ bhaje |
bhañjanaṃ dviṣatām dhatte rañjanaṃ svajanasya yaḥ || 6 ||

rāmāṅgavarṇanaṃ kṛtvā śyāmām rāmasya sundarīm |
bhā-mā-pūrṇamukhīm cakre yo mām pāyāt sa marutiḥ || 7 ||

bāhuvege'tulaṃ loke prāhuryaṃ sa kapīśvaraḥ |
rāhumāturnihantā mām rāhuketubhayādavet || 8 ||

mandetaradayāyuktaṃ mandasodaramantriṇam |
mandapīḍānivṛtyarthaṃ mandareṇa samaṃ bhaje || 9 ||

āyuṣā'tha sudīrtheṇa vāyusūnumalāṅkṛtam |
nā yutassevamānassyādāyuṣā mahatā bhuvi || 10 ||

hemācalasamākāraṃ rāmāṅghriratamāśraye |
sāmādivedasārajñam sīmātītayaśonidhim || 11 ||

sa pitā pavano yasya kapivaryaśca kesarī |
apivadvacanam yasya kapisimhassa māmavet || 12 ||

skandatātāṃśamūrtiryo mandatātena śikṣitaḥ |
kandukīkṛtakailāsanandanārissa māmavet || 13 ||

vātātmaajātamīde'haṃ sītāśokaharaṃ kapim |
pātālādbhavanāmno māṃ pātā'ste yasya vikramaḥ || 14 ||

karirājagatau māyānari viṣṇau sadā rataḥ |
arināśamasau kṛtvā paripātu kapissa mām || 15 ||

palāśadaṇḍapāṇissan palāśanidhanaṃ dadhat |
phalāśākṣyasūryo'vyāt malānyāśvapahrtya mām || 16 ||

haripādarato nityaṃ harirājasya mantriṣu |
garimādisusiddhyādhyah haribhaktiṃ dadhātu me || 17 ||

haste bheṣajagotrendraṃ hastivaktrapituḥ priyam |
mastake ca dadhat pāyāt nistulo māṃ kapīśvaraḥ || 18 ||

nādāgamarasajño'yaṃ pādābje dhyāyatassadā |
vedānanasya sarvasvaṃ dātā me nātra saṃśayaḥ || 19 ||

varuṇālayamātīrṇaḥ karuṇāmiva rūpiṇīm |
tarumūle samāsevī kurutāt karuṇāṃ mayi || 20 ||

2. ac - prakaraṇam

aṅgadādinuto dadyāt maṅgalaṃ mārutirmama |
raṅganātharate tasmīn tuṅgakīrti ratessadā || 21 ||

ānandaṃ brahmaṇo vidvān sānandān tanutāt natān |
vīnaṃ damayato vegāt sānando yasya rāghavaḥ || 22 ||

inamīde harīndraistaṃ panasādibhirānatam |
vanavāsarate saktam janakasya girā harau || 23 ||

īrayantaṃ sadā rāmatārakaṃ tamahaṃ bhaje |
nīradhiṃ prasamuttirṇaṃ kīravāṇyāḥ kṛte kapim || 24 ||

udaye dyumaṇiṃ svīye udaye grasitum plutāḥ |
hṛdayaṃ me'dhirūdhassan sadayaṃ saṃprasīdatu || 25 ||

ūnakāryaratāttasmāt hīnarākṣasapuṅgavāt |
yena devyuddhatā cittaṃ tena me nāthavat sadā || 26 ||

ṛkṣavrddhavacovṛddhaḥ yakṣajātāripau rataḥ |
rakṣasāṃ nāśako bhūyādrakṣaṇāya sadā mama || 27 ||

ṛṇāti nijagānena ghoṇāharisamākṛtiḥ |
viṇāmuneśca jetā'yaṃ śoṇāyitahanuḥ kapiḥ || 28 ||

eka eva samartho yo'śokakānanabhañjane |
sākameṣa mayā bhūyāt pākacintā haran mama || 29 ||

aindraśatrukapermitraṃ aindravyākṛtivallabham |
aindrīkākākṣihārīṣṭaṃ sāndrabhaktiraḥ bhaje || 30 ||

oghameghassvano vāgmī meghanādarāṇe'strajam |
moghamākalayadvandhaṃ rāghave bhaktimān kapiḥ || 31 ||

auśadhadhādrīdharo jaitraghoṣado dhvajamāsthitaḥ |
toṣadaḥ pāṇḍavānīke bhīṣyan kuruvāhinīm || 32 ||

aṃ sadā bhāvayantaṃ taṃ aṃsadeśe nīje sthitam |
saṃsarattāpahartāraṃ taṃ saraṇyusutaṃ bhaje || 33 ||

a ityabhīdhayā khyāte sa indhe bhaktimān kapiḥ |
a-i-uṅ mukhasūtrāṇāṃ ya ihaiko rahasyavit || 34 ||

3. hal - prakaraṇam

kanakācalasaṅkāśaḥ manasā dhṛtarāghavaḥ |
panasāpūrṇakukṣirme dhanamaindraṃ dadātu saḥ || 35 ||

khagarājasamo vīryaṃ khagasampātivākyataḥ |
sagarātmajatāmāptaṃ gaganena tarannavet || 36 ||

gatimān matimāneṣu patidūtassamāgataḥ |
iti yo mānīto devyā patitaṃ pālayet sa mām || 37 ||

ghanamadhye caran laṅkāvanamadhye'tha jānakīm |
ghanaduḥ khādavanpātu dhanadānujabhītidaḥ || 38 ||

ñādiśabdam na jāne'ham vedivahniriva jvalan |
ādimūlapade sakta ! svādimūlarkṣa ! rakṣa mām || 39 ||

cayaṃ sarvakalānāñca jayaṃ sarvaraṇeṣvapi |
ayaṃ cāpi dadadrakṣet ayaṃ mām kapipuṅgavaḥ || 40 ||

chāyāpativineyo'sau māyānari sadā rataḥ |
māyāḥ kleśaharo vāgbhiḥ pāyādashmānapāyataḥ || 41 ||

jayaṃ rāghavasenāyām nayaṃ vāci niranantaram |
śriyaṃ cā'pi sadā bhakteṣvayaṃ datte mahākapiḥ || 42 ||

jhaṣakūrmādirūpeṣu tuṣabuddhiṃ dadat svayam |
suśamām rāghavasyaiṣa iṣamātanute mateḥ || 43 ||

ñādirasti padaṃ naiva medinītanayākṛte |
sūditā'śokadāva tvam vādibhīkara ! rakṣa mām || 44 ||

ṭaṅkahastakṛtam puṅyam ṭaṅkayat haratā sadā |
kaṅkarājapriyeṇāham aṅkitasvahrdaṃ bhaje || 45 ||

ṭhāntam pādiṃ svayaṃ chāyākāntam natvāptavān kapiḥ |
śāntam rāmaṃ sadā dhyāyan svāntam bhūṣayatānmama || 46 ||

ḍamaroruditam sūtram kamalasyāptato bhajan |
amalāsvāntagambhīrah mama śam tanutām kapiḥ || 47 ||

ḍhālivargaṃ jayan yuddhe mālinam jambupūrvakam |
vālisodaramantrī mām kelimānavatāt kapiḥ || 48 ||

ṇāntakāvya mahāhāre bhāntamenam mahākapim |
śāntamevam bhajat cittam nāntameti mudo mama || 49 ||

tamasātīravāsī yaṃ kamalāduḥ khahāriṇam |
tamaso dūragam vakti namasā'ham vṛṇomi tam || 50 ||

tham tamaśadhapūrṇam yaḥ tham haran suhrdāmadhāt |
tham dadat bhajatāmeṣa tham param bhāti vānarah || 51 ||

dayānidhimaham mānyam nayānamāśrayam śraye |
mayātmajāpatau yena bhayāvatarānam kṛtam || 52 ||

dhanadānujasainyaṃ yo ghanaghoṣeṇa bhīṣayan |
vanamasya babhañjasau ghanakāntirato jayet || 53 ||

nagarājasutātithyaṃ khagarājajavassvayam |
na gato kāryasakto'sāvagado'stu sadā mama || 54 ||

palāśasainyahantā'sau kalāsu kuśalaḥ kapiḥ |
nalādisuhr̥dāmiṣṭo malāni nudatānmama || 55 ||

phalāyate raviryasya palāyante niśācarāḥ |
balādyasya paraṃ bhītāḥ kalādakṣo vibhāti saḥ || 56 ||

balārisutahanturyo balādhānapaṭuḥ kapiḥ |
sa lābhāya bhavedasmai śilāyudhadharaḥ prabhuḥ || 57 ||

bhajatāṃ kṣemado bhaktyā gajavaktrapituḥ kapiḥ |
nijavīryodito nityaṃ gajasam̐patprado'stu me || 58 ||

manaso'pi drutaṃ gacchan panasādibhirīditaḥ |
ghanavarṇe rato rāme manasi stātsadā mama || 59 ||

yakṣakanyā hatā yena rakṣasāṃ jātīmāśritā |
pakṣamasya jayaṃ netā rakṣatānmārutissa mām || 60 ||

rajanīśamukhaṃ rāmaṃ gajatulyagatiṃ ca yaḥ |
sajayaṃ kurute nityaṃ bhaja taṃ vāyunandanam || 61 ||

lavatātarataṃ naumi lavaṇābdhiṃ purā taran |
avanaṃ yo'tanottasyā avanīduhituḥ kapiḥ || 62 ||

vanajāyatanetraṃ taṃ manasā cintayan sadā |
kanakācalasaṅkāśo janayenmama sadgatim || 63 ||

śatayojanavistīrṇaṃ plutamabdhimahaṃ tataḥ |
kṛtarāghavakaiṅkarya stutamīde'pi sītayā || 64 ||

ṣaḍaṅgānāpa yo vedān phadaṃ matvā vṛtāt purā |
adandhīrahitam̐ so'yaṃ jaḍam̐ māṃ pālayet kapiḥ || 65 ||

savanādāvaśakto'haṃ pavanātmaja ! te kṛpām |
avanāyāśraye dāsah̐ navavyākṛtipaṇḍita ! || 66 ||

halapaddhitināmrādhyāṃ khalarāvaṇapīḍitām |
alamekaḥ paritrātum malanāśāya me'pyasau || 67 ||

4. aṅgavṛttāntaprakaraṇam

laṅkāraḥṣakarākṣasyāśśaṅkāḍāyibhujābala ! |
śaṅkāḍūrāṃ śaṇerbuddhiṃ śaṃ kāmapī ca sampadam || 68 ||

akṣarākṣasatātādivakṣobhedakasadbhujā ! |
akṣarāsyavaram kṛtvā rakṣa māṃ pavanātmajā ! || 69 ||

bhujasārasamānītanijapakṣajaya ! prabho ! |
gajavaktrādibhiśślāghya ! bhajataḥ kuru me dayām || 70 ||

bhujamūle purā dhṛtvā gajatulyagatī prabhū |
bhajatāditi sugrīvaṃ bhajamānamahaṃ bhaje || 71 ||

kāryālaye narāḥ kecit vāryādisadṛśāḥ sthitāḥ |
āryālayānukampāyā vāryāstān bādhanānmama || 72 ||

nāryāsaktirna te dhīra ! kāryāṇāṃ sādhen kṣama ! |
āryāsaktā sadā dhīste kāryāsmīn karuṇā tvayā || 73 ||

pucchavahnimupādāya svacchalaṅkāpurīṃ dahan |
kacchapam cādimam voḍhā yacchatāt kuśalam mama || 74 ||

bheṣajādribhujo bhāti veṣamānuṣasaktadhīḥ |
koṣapūrakavīkṣādhyo dveṣalobhādivārakaḥ || 75 ||

tarubhañjanadakṣena hyuruvikrama ! pāṇinā |
kuru bhañjanamasmākaṃ karuṇākara ! pāpmanām || 76 ||

parapūrdahane dakṣa ! varavāla ! kapīśvara ! |
garatulyāni pāpāni haratānmāmakānyapi || 77 ||

haravīryasamudbhūta ! parasainyavināśaka ! |
parasve paradāre ca hara me vikṣaṇādikam || 78 ||

gadayā maṇḍitaḥ pāṇiḥ sadayā buddhivṛttayah |
madamānavihīnāste gadahārī tvameva me || 79 ||

mārute skhalanaṃ te no ūrujātādidarśane |
cārute varṇitetyāhuḥ cāru me tvamaṃ vrataṃ kuru || 80 ||

avinītā ime dhūrtā avinītā'tra te sthitiḥ |
bhaviteti kṣipanbhāti savitrā gurumān kapiḥ || 81 ||

vinatāpautravīryāṇi vinatāputrasārathau |
vinate varṇayanbhāti vinate kṣemadaḥ kapiḥ || 82 ||

maṇḍalaṃ mama bhittvā'gāt caṇḍavegassa cā'ṇḍajaḥ |
puṇḍarīkākṣadrṣṭyeti caṇḍaraśmivaco bhajan || 83 ||

vīra eṣa rato nityaṃ nīrajāyatalocane |
sūraśiṣyo nataṃ pātu sūravaryābhivanditaḥ || 84 ||

dhanuṣā bhūṣite sakto hanumān vārayenmama |
anuyātāṅgado nityaṃ anuyātāṅganā matiḥ || 85 ||

hanubhūṣaṇānāmāsau tanubhūṣaṇadarśanāt |
nanu taddampatī goptā kva nu tatsadrśo bhavet || 86 ||

rkṣarājavacovṛddho rakṣasāṃ puramāśritaḥ |
akṣamukhyaripudhvaṃsī rakṣaṇaṃ tanutānmama || 87 ||

rāmasya caritaṃ procya sāmavāg bhārataṃ kapiḥ |
grāmaṃ nandimukhaṃ prāpya kṣemasamyuktamātanot || 88 ||

yathā'yamaṃ praṇatānasmān tathā vitanutāṃ sadā |
kathāmetāṃ hr̥di nyasya pathā yāto'satāmapī || 89 ||

añjanācalavāsī ca kañjanābhaharirhariḥ |
añjanāgarbhasaṃbhūto bhañjakau pāpmanāṃ mama || 90 ||

agrīvān rākṣasān kṛtvā sugrīvaprītikṛt kapiḥ |
sugrīvaḥ pañcavaktrairmāṃ sugrīvaṃ tanutāṃ natam || 91 ||

gītān sārathinā sarvān śrotā'yamaṃ kenacit kapiḥ |
sītāṃ śrīrāmavṛttāntaiḥ pātā māṃ pātu sarvadā || 92 ||

vātasya tanayo loke tātatulyabalaḥ kapiḥ |
jāta eṣa sadā rakṣet vātarogādimaḥjanam || 93 ||

5. arcāmūrtiprakaraṇam

kesarikṣetrajo vaktre kesarīndraṃ puro dadhat |
kesarīndrau nijāsyēṣu bhāsate nāmaparvate || 94 ||

narasiṃhe rato nityaṃ narasiṃhaṃ puro dadhat |
puraṃ colahareḥ kurvan varam bhāti varapradah || 95 ||

viśvarūpadharo bhāti viśvamaṅgaladah kapiḥ |
viśvarakṣakakeśānāṃ viśvavanditamandire || 96 ||

tuṅgamūrtirayaṃ bhāti naṅganallūrpure hariḥ |
aṅga ! vaktre hariṃ paśyan maṅgalāni dadannate || 97 ||

dvādaśaśrītanoh chātraḥ dvādaśo'nucarairayam |
tā daśānanamāḥ hartā me dayeta purīsthitah || 98 ||

ādhipyādhipharo devaḥ yo dhiyā bhajato mama |
sādhitāśrīrjalaṃ datvā lodhivīthyālayāndhutaḥ || 99 ||

āharan kūpapātho me mehar-cand-svāpaṇe sthitah |
śrīhareḥ pārsvago rakṣet śrīharirmārutissadā || 100 ||

vaikuṅṭhavimokho'pyeṣa vaikuṅṭhapatisevakaḥ |
vaikuṅṭhasukhado me'tra vaikuṅṭhakalikalmaṣah || 101 ||

iti karuṇākarakavinā kalite prāsātisundare śatake |
vaikuṅṭhādhipanilaye sevyo juṣatāṃ sa sundaro nāmnā || 102 ||

maṅgalāyatane saktam sundaram prati nirmitam |
sundaram śatakam dadyāt maṅgalaṃ paṭhatāmidam || 103 ||

raṅgalakṣmaṇaprattayākhyayā
śāstrasāhitivallabhaḥ kaviḥ |
raṅgalakṣmaṇācāryanirmitam
gavyalepanam taṃ jagau kapim || 104 ||

|| iti navanītahanumat śatakam saṃpūrṇam ||